

हरि ॐ तत्सत् ॥ हरि ॐ तत्सत् ॥ हरि ॐ तत्सत् ॥

ॐ श्री गणेशाय नमः

ॐ श्री परमात्मने नमः

ॐ श्री गुरु चरण कमलेभ्यो नमः

गुरुर्ब्रह्मा गुरुर्विष्णुर् गुरुर्देव महेश्वरः ।
गुरुः साक्षात् परब्रह्म तस्मै श्री गुरुवे नमः ॥

गुरु मूरति हिरदे धरो, होत बुद्धि परकास ।
डाबी ढाँकी ना रहे, कस्तूरी की बास ॥

गुरु मूरति चन्द्र चकोर है, चित चरनन की ओर।
अष्ट प्रहर निरखत रहूँ, गुरु मूरति की ओर॥

वन्दना

नमो नमो श्री सद्गुरु, तुम्ह चरनन बहु बार।
भव सागर से तार के, बेड़ा कर दो पार ॥

पहले हुए जो सन्तजन, अब हैं आगे होय ।
सबके चरण प्रणाम मम, भक्तिदान देहुँ मोय ॥

सन्त चरण सेवा करो, जो चाहो फल चार।
निष्कामी दै पूजिये, गुरु चरण चित धार॥

चंदन तरु श्रीराम हैं, सन्त समीर पहिचान ।
ज्ञान सुगन्धि बसाय के, कर लें आप समान ॥

राम सबन में रम रह्यो, गुरु बिन भेद न पाय ।
जो सद्गुरु किरपा करें, तुरत राम मिल जाय ॥

गुरु किरपा जब जानिए, फीके लागे भोग ।
जेते जग के भोग हैं, सब ही दीखें रोग ॥

विष सम विषय पहिचान के, तज विषयन की आस ।
सुमिरन कर श्रीराम को, दुःख नहीं आवें पास ॥

सुमिरन सहज ही नाँय है, गुरु बिन भेद न पाय ।
सुमिरन सोई जानिए, सुरति शब्द मिल जाय ॥

सुरति शब्द में जब मिले, मलिन अहं नश जाय ।
मलिन अहं व्है जब नशे, गुरु चरण चित लाय ॥

सियावर रामचंद्रजी की जब शरणम् शंकर हरि ॐ

श्री गुरु आरती

ओ३म् जय श्री गुरु देवा, स्वामी जय श्री दत्त देवा ।
अचल अखंड अनादि, को पावन भेया ॥ॐ॥

प्रेम भक्ति के वश हो, सगुण रूप होवा । स्वामी ।
दया करो गुरु हम पे , नहीं व्यापे मोहा ॥ॐ॥

तुम्हारे चरण कमल की, सेवा भव सेवा । स्वामी ।
जा पर कृपा आपकी, पावे मोक्ष मेवा ॥ॐ॥

अगम अगोचर स्वामी, सच देवन देवा । स्वामी ।
भक्तन हित के कारण, धार्यो नर देहा ॥ॐ॥

सत् चित् आनन्द घन हो, त्रिगुणातीत देवा । स्वामी ।
मन इन्द्रिन के प्रेरक, क्रिया शक्ति देवा ॥ॐ॥

उदय अस्त में स्वामी, आप अचल रहवा । स्वामी ।
श्री 'गंगा भारती' के भ्रम मिट गये,
श्री 'मुकुंद भारती' के भ्रम मिट गये, जोहा सोई रहवा ॥ॐ॥

ओ३म् जय श्री गुरु देवा, स्वामी जय श्री दत्त देवा ।

अचल अखंड अनादि को पावत मेवा ॥ॐ॥

प्रार्थना

जय दीनबन्धु दिनेश भगवन, दया हम पर कीजिए।
भव बन्ध हमरी काटि के प्रभु, भक्ति अपनी दीजिए।
भटकेँ फिरें हम कर्म वन में, राह न हमको पावहीं ।
ऐसा न जग में है कोई, जो सन्त पंथ सुझावहीं ॥
हैं मत मतान्तर बहुत जग में, जीव को भरमावही ।
आपको उच्च मान के औरों को तुच्छ बतावहीं ॥
आपा न बढ़के मानते, और सघन को सम जानते।
उन्हीं को मानो सन्तजन, जीवत्व भाव छुड़ावते ॥
जानिके प्रभु दास , अपने पंच दोष नसाइए।
हम दीन हैं हे दीनबन्धु, अब तो दया दिखाइये॥
श्री 'गंगा भारती' अर्ज करते, श्री सद्गुरु सुन लीजिए।
दाता तुम्हीं हो जगत के, प्रभु प्रेम भिक्षा दीजिए॥
सर्वोत्तम समरथ गुरु, भक्तन के प्रतिपाल ।
मोह तिमिर को मेट के, काटो यम के जाल ॥
सिवार रामचंद्रन की जय शरणम् शंकर हरि ॐ

प्रार्थना

सतगुरु सुनियो दीनदयाल, नैया पार लगाने वाले ।
नैया पार लगाने वाले, बेड़ा पार लगाने वाले ॥

सुत, बनिता, परिवार, ये हैं सब मतलब के यार ।
आयु कर दीनी सब खावर, जगत में खाक उड़ाने वाले॥

लोभ मोह दो धार, जिनमें बह्यो जात संसार ।
काम की भँवर पड़ी मझधार, क्रोध मिल बीच डुबाने वाले ॥

यहाँ पर कोई न देता साथ, तुम तो हो दीनन के नाथ ।
ऐसे वेद भरे हैं साख, सद्गुरु बन्ध छुड़ाने वाले ॥

मेरी सुनियो भगवन स्वामी, तुम्हरे चरणन को अनुगामी ।
मैं तो हूँ पतितन में नामी, तुम हो पतित तराने वाले ॥

'गंगा भारती' की विनती है, माफ करो जो कुछ गलती है ।
चरणों में प्रेम बढ़ाय के, निज भक्ति दिलाने वाले ॥

*अविद्या, अस्मिता, राग, द्वेष, अभिनिवेश

चेतावनी

जागो सज्जन वृन्द्र हमारे, मोह निशा के सोवन हारे ॥
जागो जागो हुआ सवेरा, मोह निशा का उठ गया डेरा ।
ज्ञान भानु ने किया उजेरा, आशा दुःखद अस्त भये तारे ॥
सोते सोते जनम गंवाया, देह गेह में मन भरमाया ।
तुमको चेत अभी नहीं आया. छोड़ो नींद उठो अब प्यारे ॥
यह घर बार जगत सब सपना, सुत दारा कोई नहीं अपना ।
मेरी तेरी छोड़ कल्पना, माया मोह तजो अब प्यारे ॥
धन दौलत सुत जगत झमेला, बिजली का सा है ये उजेला ।
संग में जावे एक न धेला, भूले किस पर हो तुम प्यारे ।
काम क्रोध ने जीव खजाना सोते पर लूटा मनमाना ।
तुमने कुछ न अभी तक जाना, सोते मस्त पड़े मतवारे ॥
यह संसार रात्रि है भारी, सोती जिसमें दुनिया सारी ।
जगते सन्त कोई व्रतधारी, परमारथ पथ के उजियारे ॥
जग कर सन्त शरण में जाओ, जाकर राम नाम प्रिय गाओ ।
पूर्ण शान्ति हृदय में पाओ, मिट जाएँ भय संकट सारे ॥
जानो तभी कि अब हम जागे, जब मन विषयों से खुद भागे ।
पूर्ण चित्त राम में लागे, जिसको पाकर सन्त सुखारे ॥
सीतापति रघुपति रघुराई, माधव श्याम कृष्ण यदुराई ।
मोहन श्री गोविन्द सुखदाई, 'मंजुल' नाम जपो सुखकारे ॥

गज़ल गीता

प्रथमहिं गुरु को शीश नवाऊँ, हरि चरणों में ध्यान लगाऊँ
गजल सुनाऊँ अद्भुत सार, धारण से हो बेड़ा पार

अर्जुन कहे सुनो भगवाना, अपने रूप बताए नाना
उनका मैं कछु भेद न जाना, किरपा कर फिर कहो सुजाना
जो कोई तुमको नित्त ही ध्यावे, भक्तिभाव से चित लगावे
रात दिवस तुमरे गुण गावे, तुमसे दूजा मन नहीं भावे
तुमरा नाम जपे दिन रात और करे नहीं दूजी बात
दूजा निराकार को ध्यावे, अक्षर अलख अनादि बतावे
दोनों ध्यान लगाने वाला, उनमें कुण उत्तम नन्दलाला
अर्जुन से बोले भगवान, सुन प्यारे तू दे कर ध्यान
मेरा नाम जपे जपवावे, नेत्रों में प्रेमाश्रु छावे
मुझ बिन और कछु नहीं चावे, रात दिवस मेरा गुण गावे
सुनकर मेरा नामोच्चार उठे रोम तन बारम्बार
जिनका क्षण टूटे नहीं तार उनकी श्रद्धा अटल अपार
मुझमें जुड़कर ध्यान लगाये, ध्यान समय विश्वल हो जावे
कंठ रुके बोला नहीं जावे, मन बुद्धि मेरे माँहि समावे
लज्जा भय रु बिसारे मान, अपना रहे न तन का ज्ञान
ऐसे जो मम ध्यान लगावे, सो योगिन में श्रेष्ठ कहावे
जो कोई ध्यावे निर्गुण रूप पूर्ण ब्रह्म अरु अचल अनूप
निराकार सब वेद बतावें, मन बुद्धि जहाँ थाह न पावें
जिसका कबहुँ न होवे नाश, व्यापक सब में ज्यों आकाश
अटल अनादी आनन्दघन, जाने बिरला योगीजन
ऐसा करे निरन्तर ध्यान, सबको समझे एक समान
मन इन्द्रिय अपने वश राखे, विषयन के सुख कबहुँ न चाखे
सब जीवों के हित में रत, ऐसा उनका सच्चा मत
वह भी मेरे ही को पाते, निश्चय परमगति को जाते
फल दोनों का एक समान, किन्तु कठिन है निर्गुण ध्यान
जब तक है मन में अभिमान, तब तक होना मुश्किल ज्ञान
जिनका है निर्गुण में प्रेम, उनका दुर्घट साधन नेम
मन टिकने को नहीं अधार. इससे साधन कठिन अपार
सगुण ब्रह्म का सुगम उपाय, सो मैं तुझको दिया बताय
यज्ञ दानादि कर्म अपारा, मेरे अर्पण कर के सारा
अटल लगायें मेरा ध्यान, समझे मुझको प्राण समान
सब दुनिया से तोड़े प्रीत, मुझको समझे अपना मीत
प्रेम मग्न हो अति अपार, समझे यह संसार असार
जिनका मन नित मेरे लार, उनसे करता मैं अति प्यार
केवट बनकर नाव चलाऊँ भवसागर से पार लगाऊँ

वह है सबसे उत्तम ज्ञान, इससे तू कर मेरा ध्यान
फिर होवेगा मोहि समान, यह कहना मम सच्चा जान
जो चाले इसके अनुसार, वह भी हो भवसागर पार

विनती

ज्योत से ज्योत जगाओ, सतगुरु ज्योत से ज्योत जगाओ
मेरा अन्तर तिमिर मिटाओ, सतगुरु अन्तर तिमिर मिटाओ
हे योगेश्वर, हे ज्ञानेश्वर,
हे सर्वेश्वर, हे परमेश्वर,
निज कृपा बरसाओ, सतगुरु निज कृपा बरसाओ
हम बालक तेरे द्वारे पे आए
मंगल दरश दिखाओ, सतगुरु मंगल दरश दिखाओ
शीश झुकायें करें तेरी आरती
प्रेम सुधा बरसाओ, सतगुरु प्रेम सुधा बरस
अन्तर में युग युग से सोई
चित्त शक्ति को जगाओ, सतगुरु चित्त शक्ति को जगाओ
साँची ज्योत जगे हिरदय में
सोहम् नाद जगाओ, सतगुरु सोहम् नाद जगाओ
जीवन शरण लगाओ, जीवन शरण लगाओ

आरती श्री गुरुमाँ की

आरती श्री गुरुमाँ की आरती श्री गुरुमाँ की
मन से करें सब सुमिरन माँ का
खिल जाये जीवन कमल की भाँति । आरती श्री गुरुमाँ की
अखियन सन्मुख सज रही मूरत
श्वास में हो सुमिरन ध्यान रहे तेरा । आरती श्री गुरुमाँ की
साधन सिद्धि धन समृद्धि
मिल जाये सब कुछ नहीं रहे बाकी । आरती श्री गुरुमाँ की
भवसागर से दिलवाये मुक्ति
अमृत धारा दया सरिता की । आरती श्री गुरुमाँ की
चरणों में माँ के करें हम अर्पण
चित्त की ज्योति देह की बाती । आरती श्री गुरुमाँ को
ॐ गुरुमाँ जय गुरुमाँ, ॐ गुरुमाँ जय जय गुरुमाँ
ॐ गुरुमाँ जय गुरुमाँ, ॐ गुरुमाँ जय जय गुरुमाँ